

तस्यैव कल्पनाहीनं स्वरूपग्रहणं हि यत् । मनसा ध्याननिष्पाद्यं समाधिस्तोऽभिधीयते ॥ ९२ ॥
 विज्ञानं प्रापकं प्राप्ये परे ब्रह्मणि पार्थिव । प्रापणीयस्तथैवात्मा प्रक्षीणाशेषभावनः ॥ ९३ ॥
 क्षेत्रज्ञः करणी ज्ञानं करणं तस्य तेन तत् । निष्पाद्य मुक्तिकार्यं वै कृतकृत्यं निवर्तते ॥ ९४ ॥
 तद्भावभावमापन्नस्ततोऽसौ परमात्मना । भवत्यभेदी भेदश्च तस्याज्ञानकृतो भवेत् ॥ ९५ ॥
 विभेदजनकेऽज्ञाने नाशमात्यन्तिकं गते । आत्मनो ब्रह्मणो भेदमसंतं कः करिष्यति ॥ ९६ ॥
 इत्युक्तस्ते मया योगः खाण्डिक्य परिपृच्छतः । संक्षेपविस्तराभ्यां तु किमन्यत्क्रियतां तव ॥ ९७ ॥

खाण्डिक्य उवाच :—

कथिते योगसद्भावे सर्वमेव कृतं मम । तवोपदेशेनाशेषो नष्टश्चित्तमलो यतः ॥ ९८ ॥

अथ ध्यानपर्यन्तसप्ताङ्गजन्यं निर्वाजयोगाख्यं भगवत्स्वरूपविषयं समाधिमाह—तस्यैवेति ॥ तस्यैव—
 विग्रहादिविशिष्टतया ध्यातस्यैव, कल्पनाः—नामरूपवर्णापक्षयविनाशादयः । अयं समाधिः पूर्वाध्याये परविद्येत्युक्तं
 निवेकजज्ञानम् । इदं चास्त्रभूषणादिविशिष्टदिन्यविग्रहवत् एव भगवतोऽस्त्रभूषणाध्यायादिषु * विमर्तिं पुण्डरी-
 काक्षस्तदैव परमेश्वरः * कलामुहूर्त्तादिमयश्च कालः * इत्यादिभिः प्रतिपादितत्वात्, अस्त्रादीनां राहित्येनोत्त-
 रोत्तरध्यानस्य वचनम् अन्यथा तस्याशक्यत्वात्, न तु त्याज्यत्वात् तेषाम् । अस्त्रादिविशिष्टविग्रहवत् एव
 प्राप्यत्वात्, तत्कृतुन्यायेन तेषामपि दृढं ध्येयत्ववचनाच्च ॥ ९२ ॥

उक्तस्य समाधिरूपज्ञानस्य मेपजं भगवत्प्राप्तिरित्युक्तम् परब्रह्मप्राप्तिकृताह—विज्ञानमिति ॥ इदं
 विज्ञानं प्राप्ये परे ब्रह्मणि प्रापकम्, तथैव—ब्रह्मवत् प्रक्षीणाशेषभावनः—भावनात्रयरहितो भगवदुपासक आत्मा
 प्रापणीयः—प्रापयितव्यः । * ब्रह्मविदामोति परम् * विद्ययाऽमृत(त्व)मश्नुते * भक्त्या त्वनन्यया शक्यः, * भक्त्या
 माममिजानाति, * तत्प्राप्तिहेतुर्ज्ञानं च * इत्यादि ॥ ९३ ॥

इदं ज्ञानं न केवलं ब्रह्मप्रापकमात्रम्, किं तु मुक्तिकारणमपीत्याह—क्षेत्रज्ञ इति ॥ क्षेत्रज्ञः—अनादि-
 कालक्षेत्ररूपमायागुणत्रयतिरोहितस्वरूपः । करणी—करणवान् । समाधिरूपं ज्ञानं करणम् । तत्—ज्ञानं तेन—
 करणत्वेन तस्य—क्षेत्रज्ञस्य मुक्तिकार्यं निष्पाद्य कृतकृत्यं निवर्तते—मुक्तिमकृत्वा न निवर्तत इत्यर्थः ॥ ९४ ॥

मुक्तिस्वरूपमाह—तद्भावभावमिति ॥ तद्भावभावमापन्नः—तस्य परस्य ब्रह्मणो भावाः अपहृतपाप्म-
 त्वादयो धर्माः, तेषां भावम्—आविर्भावम्, आपन्नः—प्राप्तः, तदाऽसौ परमात्मना अभेदी भवति—ज्ञानानन्दा-
 चाकारैरेकप्रकारो भवतीत्यर्थः । भेदः—देवादिरूपः, तदन्वयोऽस्य कर्मरूपाज्ञानकृतः ; * निरञ्जनः परमं साम्य-
 मुपैति, * ब्रह्मणो महिमानमामोति, * परं ज्योतिरुपसंपद्य स्वेन रूपेणाभिनिष्पद्यते, * संपद्याविर्भावः स्वेन-
 शब्दात्, * मम साधर्म्यमागताः * इत्यादेः । स्वरूपैक्यपक्षे तु द्वितीयो भावशब्दो निरर्थकः । अभेदी
 भवतीत्यस्य च पुनरुक्तिः * अन्यद्द्रव्यं हि नैति तद्द्रव्यतां यतः * इति चोक्तविरोधः ॥ ९५ ॥

एतदेव विवृणोति—विभेदजनक इति ॥ विभेदः—देवमनुष्यादिरूपः । आत्मनि ज्ञानैकरूपे देवादि-
 विविधरूपविविधभेदहेतुभूतकर्माख्याज्ञाने परब्रह्मदर्शनेनात्यन्तिकनाशं गते सति, परस्माद्ब्रह्मणः आत्मनो भेदं
 देवादिरूपं भेदं कः करिष्यति—न कोऽपि करिष्यतीत्यर्थः । यथाऽऽह शौनकः—* चतुर्विधो हि भेदोऽयं मिथ्या-
 ज्ञाननिबन्धनः * इति ॥ ९६-९८ ॥

ममेति यन्मया चोक्तमसदेतन्न चान्यथा । नरेन्द्र गदितुं शक्यमपि विज्ञेयवेदिभिः ॥ ९९ ॥
अहं ममेत्यविद्येयं व्यवहारस्तथाऽनयोः । परमार्थस्त्वसंलाप्यो गोचरे वचसां न यः ॥ १०० ॥
तद्वच्छ श्रेयसे सर्वं ममेतद्भवता कृतम् । यद्विमुक्तिप्रदो योगः प्रोक्तः केशिध्वजाव्ययः ॥ १०१ ॥

श्रीपराशरः—

यथार्हं पूजया तेन खाण्डिक्येन स पूजितः । आजगाम पुरं ब्रह्मस्ततः केशिध्वजो नृपः ॥ १०२ ॥
खाण्डिक्योऽपि सुतं कृत्वा राजानं योगसिद्धये । वनं जगाम गोविन्दे विनिवेशितमानसः ॥ १०३ ॥
तत्रैकांतमतिभूत्वा यमादिगुणसंयुतः । विष्ण्वारूढे निर्मले ब्रह्मण्यवाप नृपतिर्लयम् ॥ १०४ ॥
केशिध्वजो विमुक्त्यर्थं स्वकर्मक्षपणोन्मुखः । बुभुजे विषयान्कर्म चक्रे चानभिसंहितम् ॥ १०५ ॥
अकल्याणोपभोगैश्च क्षीणपापोऽमलस्तथा । अवाप सिद्धिमत्यन्तां तापक्षयफलां द्विज ॥ १०६ ॥
इति श्रीविष्णुपुराणे षष्ठे सप्तमोऽध्यायः ॥ ७ ॥

कथित इत्यादिश्लोके ममेतिवचनस्याहंकारममकारहेतुभूतचित्तमलनाशवचनेन व्याप्तिं परिहरति -
ममेति ॥ यद्यप्यहंममत्वहेतुचित्तमलनाशे सत्यहंममत्वनाशादहंममेतिशब्दप्रयोगो न युज्यते । तथापि विज्ञेय-
वेदिभिः—साक्षात्कृतपरमार्थैरपि तत्प्रयोगं विना न गदितुं शक्यम् ॥ ९९ ॥

एतदेव विवृणोति—अहंममेति ॥ अहं ममेति इयं बुद्धिरविद्या - अन्यथाज्ञानम् । तथा व्यवहारः -
पुमान् स्त्री गौरयं वाजीत्यादिव्यवहारोऽपि अनया - अविद्यया । द्वैताद्वैतयोरभेदः भ्रमकृत इत्यर्थः । परमार्थः -
अविनाश्यात्मा, असंलाप्यः - अजमहिषादिविशेषरहिततया तत्तच्छब्दैरनिर्देश्यः । तत्र हेतुः - गोचरे वचसां न यः
इति ॥ १००-१०३ ॥

तत्रेति ॥ लयम्—नामरूपकर्मणामाल्यन्तिकनाशम्, * यथा नद्यस्त्यन्दमानास्समुद्रेऽस्तं गच्छन्ति
नामरूपे विहाय, * अथ इव रोमाणि विधूय पापम्, * भिद्यते हृदयग्रन्थिः, * निरञ्जनः परमं साम्यमुपैति *
इत्यादेः । न तु स्वरूपैक्यम्, नित्यनैमित्तिकप्राकृतलये प्रदर्शनात् । तथा सतीष्वरस्य वैष्णवैर्गुण्यदिदोषो
जीवानामकृताभ्यागमः कृतविप्रणाशश्च स्यात् । पुनर्देहसंबन्धाभाव एवात्यन्तिके विशेषः ॥ १०४ ॥

केशिध्वज इति ॥ अनभिसंहितम्—अनभिसंहितफलम् ॥ १०५ ॥

अकल्याणेति ॥ अमलः—क्षपितप्रारब्धकर्मविशेषः ॥ १०६ ॥

इति श्रीविष्णुपुराणव्याख्याने श्रीविष्णुचित्तीये षष्ठे सप्तमोऽध्यायः ॥ ७ ॥

अथाष्टमोऽध्यायः

श्रीपराशरः—

इत्येष कथितस्सम्यक् तृतीयः प्रतिसंचरः । आत्यन्तिको विमुक्तिर्या लयो ब्रह्मणि शाश्वते ॥ १ ॥

सर्गश्च प्रतिसर्गश्च वंशमन्वन्तराणि च । वंशानुचरितं चैव भवतो गदितं मया ॥ २ ॥

पुराणं वैष्णवं चैतत्सर्वकिल्बिषनाशनम् । विशिष्टं सर्वशास्त्रेभ्यः पुरुषार्थोपपादकम् ॥ ३ ॥

तुभ्यं यथावन्मैत्रेय प्रोक्तं शुश्रूषवेऽव्ययम् । यदन्यदपि वक्तव्यं तत्पृच्छाद्य वदामि ते ॥ ४ ॥

मैत्रेय उवाच—

भगवन्कथितं सर्वं यत्पृष्टोऽसि मया मुने । श्रुतं चैतन्मया भक्त्या नान्यत्प्रष्टव्यमस्ति मे ॥ ५ ॥

विच्छिन्नास्सर्वसंदेहा वैमल्यं मनसः कृतम् । त्वत्प्रसादान्मया ज्ञाता उत्पत्तिस्थितिसंक्षयाः ॥ ६ ॥

ज्ञातश्च त्रिविधो राशिश्शक्तिश्च त्रिविधा गुरो ।

विज्ञाता सा च कात्स्न्येन त्रिविधा भावभावना ॥ ७ ॥

त्वत्प्रसादान्मया ज्ञातं ज्ञेयमन्यैरलं द्विज । यदेतदखिलं विष्णोर्जगन्न व्यतिरिच्यते ॥ ८ ॥

कृतार्थोऽहमसंदेहस्त्वत्प्रसादान्महाधुने । वर्णधर्मादयो धर्मा विदिता यदशेषतः ॥ ९ ॥

प्रवृत्तं च निवृत्तं च ज्ञातं कर्म मयाऽखिलम् । प्रसीद विप्रप्रवर नान्यत्प्रष्टव्यमस्ति मे ॥ १० ॥

यदस्य कथनायासैर्योजितोऽसि मया गुरो । तत्क्षम्यतां विशेषोऽस्ति न सतां पुत्रशिष्ययोः ॥ ११ ॥

श्रीपराशरः—

एतत्ते यन्मयाऽऽख्यातं पुराणं वेदसंमितम् । श्रुतेऽस्मिन्सर्वदोषोत्थः पापराशिः प्रणश्यति ॥ १२ ॥

सर्गश्च प्रतिसर्गश्च वंशमन्वन्तराणि च । वंशानुचरितं कृत्स्नं मयाऽत्र तव कीर्तितम् ॥ १३ ॥

अत्र देवास्तथा दैत्या गन्धर्वोऽगराक्षसाः । यक्षविद्याधरास्सिद्धाः कथ्यन्तेऽप्सरसस्तथा ॥ १४ ॥

मुनयो भावितात्मानः कथ्यन्ते तपसाऽन्विताः । चातुर्वर्ण्यं तथा पुंसां विशिष्टचरितानि च ॥ १५ ॥

अथाष्टमोऽध्यायः

इत्येष इति ॥ या विमुक्तिः, एषः ब्रह्मण्यात्यन्तिको लयस्तृतीयः प्रतिसञ्चरः इत्थं कथितः ॥ १-६ ॥

ज्ञात इति ॥ त्रिविधो राशिः—सृष्टिशालनप्रलयहेतवो ब्रह्मदक्षादिः, विष्णुमन्वादिः, रुद्रकालान्त-
कादिरिति त्रयो राशयः । चतुर्विध इति पाठे भगवता सह पुं प्रधानव्यक्तकालाख्या हि विष्णुशक्तिः, परेत्याद्युक्ता
त्रिविधा शक्तिः ॥ ७ ॥

त्वत्प्रसादादिति ॥ विष्णोर्न व्यतिरिच्यते तदात्मकत्वेन । पृथक्सिद्धयनहं ज्ञातमिति शेषः ॥ ८-११ ॥

एतदिति ॥ दोषोत्थः—न केवलं बुद्धिकृतः, रागादिकृतोऽपि ॥ १२ ॥

पुण्याः प्रदेशा मेदिन्याः पुण्या नद्योऽथ सागराः । पर्वताश्च महापुण्याश्चरितानि च धीमताम् ॥ १६ ॥
वर्णधर्मादयो धर्मा वेदशास्त्राणि कृत्स्नशः । येषां संस्मरणात्सद्यस्सर्वपापैः प्रमुच्यते ॥ १७ ॥
उत्पत्तिस्थितिनाशानां हेतुर्यो जगतोऽव्ययः । स सर्वभूतस्सर्वार्त्तम् कथ्यते भगवान्हरिः ॥ १८ ॥
अवशेनापि यन्नाम्नि कीर्तिते सर्वपातकैः । पुमान्विमुच्यते सद्यस्सिंहत्रस्तैर्मृगैरिव ॥ १९ ॥
यन्नामकीर्तनं भक्त्या विलायनमनुत्तमम् । मैत्रेयाशेषपापानां धातूनामिव पावकः ॥ २० ॥
कलिकल्मषमत्युग्रं नरकातिप्रदं नृणाम् । प्रयाति विलयं सद्यस्सकृद्यत्र च संस्मृते ॥ २१ ॥
हिरण्यगर्भदेवेन्द्ररुद्रादित्याश्विवायुभिः । पावकैर्वसुभिस्साध्यैर्विष्णुदेवादिभिस्सुरैः ॥ २२ ॥
यक्षरक्षोरगैस्सिद्धैर्दैत्यगन्धर्वदानवैः । अप्सरोभिस्तथा तारानक्षत्रैस्सकलैर्ग्रहैः ॥ २३ ॥
सप्तर्षिभिस्तथा धिष्ण्यैर्धिष्ण्याधिपतिभिस्तथा । ब्राह्मणाद्यैर्मनुष्यैश्च तथैव पशुभिर्मृगैः ॥ २४ ॥
सरीसृपैर्विहंगैश्च पलाशाद्यैर्महीरुहैः । वनाग्निसागरसस्तिपातालैस्ससुराग्निभिः ॥ २५ ॥
शब्दादिभिश्च सहितं ब्रह्माण्डमखिलं द्विज । मेरोरिवाणुर्यस्यैतद्यन्मयं च द्विजोत्तम ॥ २६ ॥
स सर्वः सर्ववित्सर्वस्वरूपो रूपवर्जितः । भगवान्कीर्तितो विष्णुरत्र पापप्रणाशनः ॥ २७ ॥
यदश्वमेधावभृथे स्नातः प्राप्नोति वै फलम् । मानवस्तदवाप्नोति श्रुत्वैतन्मुनिसत्तम ॥ २८ ॥
प्रयागे पुष्करे चैव कुरुक्षेत्रे तथाऽर्णवे । कृतोपवासः प्राप्नोति तदस्य श्रवणात्तरः ॥ २९ ॥
यदग्निहोत्रे सुहुते वर्षेणाप्नोति मानवः । महापुण्यफलं विप्र तदस्य श्रवणात्सकृत् ॥ ३० ॥
यज्ज्येष्ठशुक्लद्वादश्यां स्नात्वा वै यमुनाजले । मथुरायां हरिं दृष्ट्वा प्राप्नोति पुरुषः फलम् ॥ ३१ ॥
तदाप्नोत्यखिलं सम्यग्ध्यायं यश्शृणोति वै । पुराणस्यास्य विप्रर्षे केशवार्पितमानसः ॥ ३२ ॥
यमुनासलिले स्नातः पुरुषो मुनिसत्तम । ज्येष्ठामूले सिते पक्षे द्वादश्यां समुपोषितः ॥ ३३ ॥
समभ्यर्च्यच्युतं सम्यग्मथुरायां समाहितः । अश्वमेधस्य यज्ञस्य प्राप्नोत्यविकलं फलम् ॥ ३४ ॥
आलोक्यद्विमथाऽन्येषामुन्नीतानां स्ववंशजैः । एतत्किलोचुरन्येषां पितरस्सपितामहाः ॥ ३५ ॥
कच्चिदस्मत्कुले जातः कालिन्दीसलिलाप्लुतः । अर्चयिष्यति गोविन्दं मथुरायामुपोषितः ॥ ३६ ॥
ज्येष्ठामूले सिते पक्षे केनैवं वयमप्युत । परामृद्धिमवाप्स्यामस्तारितास्वकुलोद्भवैः ॥ ३७ ॥
ज्येष्ठामूले सिते पक्षे समभ्यर्च्य जनार्दनम् । धन्यानां कुलजः पिण्डान्यमुनायां प्रदास्यति ॥ ३८ ॥
तस्मिन्काले समभ्यर्च्य तत्र कृष्णं समाहितः । दत्त्वा पिण्डं पितृभ्यश्च यमुनासलिलाप्लुतः ॥ ३९ ॥
यदाप्नोति नरः पुण्यं तारयन्स्वपितामहान् । श्रुत्वाऽध्यायं तदाप्नोति पुराणस्यास्य शक्तितः ॥ ४० ॥

वैशिष्ट्यप्रदर्शनाय कात्स्न्येन पुराणाङ्गान्युक्तानीति ज्ञापनार्थं पुनस्तान्यन्वाह - सर्गश्चेति ॥ १३-३६ ॥

एतत्संसारभीरूणां परित्राणमनुत्तमम् । श्राव्याणां परमं श्राव्यं पवित्राणामनुत्तमम् ॥ ४१ ॥
 दुःस्वप्ननाशनं नृणां सर्वदृष्टनिवर्हणम् । मंगलं मंगलानां च पुत्रसंपत्प्रदायकम् ॥ ४२ ॥
 इदमार्थं पुरा प्राह ऋभवे कमलोद्भवः । ऋशुः प्रियव्रतायाह स च भागुरयेऽब्रवीत् ॥ ४३ ॥
 भागुरिस्तंभमित्राय दधीचाय स चोक्तवान् । सारस्वताय तेनोक्तं भृगुस्सारस्वतेन च ॥ ४४ ॥
 भृगुणा पुरुकुत्साय नर्मदायै स चोक्तवान् । नर्मदा धृतराष्ट्राय नागायापूरणाय च ॥ ४५ ॥
 ताम्भ्यां च नागराजाय प्रोक्तं वासुकये द्विज । वासुकिः प्राह वत्साय वत्सश्चाश्वतराय वै ॥ ४६ ॥
 कम्बलाय च तेनोक्तमेलापुत्राय तेन वै ॥ ४७ ॥

पातालं समनुप्राप्तः ततो वेदशिरा मुनिः । प्राप्तवानेतदखिलं स च प्रमत्तये ददौ ॥ ४८ ॥
 दत्तं प्रमतिना चैतजातुकर्णाय धीमते । जातुकर्णेन चैवोक्तमन्येषां पुण्यकर्मणाम् ॥ ४९ ॥
 पुलस्त्यवरदानेन ममाप्येतत्स्मृतिं गतम् । मयाऽपि तुभ्यं मैत्रेय यथावत्कथितं त्विदम् ॥ ५० ॥
 त्वमप्येतच्छिनीकाय कलेरन्ते वदिष्यसि ॥ ५१ ॥

इत्येतत्परमं गुह्यं कलिकल्मषनाशनम् । यश्शृणोति नरो भक्त्या सर्वपापैः प्रमुच्यते ॥ ५२ ॥
 समस्ततीर्थस्नानानि समस्तामरसंस्तुतिः । कृता तेन भवेदेतद्यश्शृणोति दिनेदिने ॥ ५३ ॥
 कपिलादानजनितां पुण्यमत्यन्तदुर्लभम् । श्रुत्वैतस्य दशाध्यायानवाप्नोति न संशयः ॥ ५४ ॥
 यस्त्वेतत्सकलं शृणोति पुरुषः कृत्वा मनस्यच्युतं सर्वं सर्वमयं समस्तजगतामाधारमात्माश्रयम् ।
 ज्ञानज्ञेयमनादिमन्तरहितं सर्वाभराणां हितं स प्राप्नोति न संशयोऽस्त्यविकलं यद्वाजिमेधे फलम् ॥ ५५ ॥
 यत्रादौ भगवांश्चराचरगुरुर्मध्ये तथान्ते च स ब्रह्मज्ञानमयोऽच्युतोऽखिलजगन्मध्यान्तसर्गप्रभुः ।
 तत्सर्वं पुरुषः पवित्रममलं शृण्वन्पठन्वाचयन्प्राप्नोत्यस्ति न तत्फलं त्रिभुवनेष्वेकान्तसिद्धिर्हरिः ॥ ५६ ॥

ज्येष्ठामूल इति ॥ केनैवं वयमप्युतेति । केन वा पुरुषेण एवं मथुरायां कृतगोविन्दपूजनेन वयं
 तारिताः परामृद्धिम् - अपवर्गार्थम् अवाप्स्यामः ॥ ३७-४९ ॥

पुच्छस्येति ॥ ममाप्येतत्स्मृतिं गतमिति ग्राह्यं सारस्वतेन चेति पूर्वमुक्तमुपजीव्योच्यते । आद्ये कृतयुगे
 सर्वपुराणानां संप्रद्वैतस्य ब्रह्मसंज्ञस्य कर्तुर्ब्रह्मणो दक्षादिपुरकुत्सान्तः संप्रदायः । पराशरस्य त्रेतायां महद्विष्णु-
 पुराणं कुर्वतः प्रागुक्तकालदैर्घ्यात्तद्विच्छेदे पुनः पराशरर्षिदृष्टमेव तत्पुराणं ब्रह्मणैव ऋग्वेदादिजातुकर्णान्तसंप्रदायान्त-
 रेण पुनश्चैलोक्ये प्रवर्तितम् । इदानीं त्वष्टाविंशतिपुगारं मे मैत्रेयपृष्ठेन पराशरेण प्राजन्मनि सारस्वतमुखाच्युतमिह
 जन्मनि वसिष्ठपुलस्त्यवरदानेनेदं स्मृतं खल्पग्रन्थसंप्रहितं मैत्रेयायोक्तम् । अतः संप्रदायाविच्छेदोक्तिरविरुद्धा । अस्य
 गर्भस्थस्यैव जन्मान्तरश्रुतवेदस्मरणवत्पुराणार्थस्मरणमप्युपपन्नम् । षड्विंशे युगे व्यासत्वसिद्ध्या तदाद्यस्य सद्वावा-
 घुक्ता पुलस्त्यवरात् पुराणसंहिताकर्तृत्वसिद्धिः ॥ ५०-५६ ॥

यस्मिन् यस्तमतिर्न याति नरकं स्वर्गोऽपि यच्चिन्तने विन्नो यत्र निवेशितात्ममनसो ब्राह्मोऽपि लोकोऽल्पकः ।
मुक्तिं चेतसि यस्स्थितो मलधियां पुंसां ददात्यव्ययः किं चित्रं यदधं प्रयाति विलयं तत्राच्युते कीर्तिते ॥
यज्ञैर्यज्ञविदो यजन्ति सततं यज्ञेश्वरं कर्मिणो यं वै ब्रह्ममयं परावरमयं ध्यायन्ति च ज्ञानिनः ।
यं संचिन्त्य न जायते न म्रियते नो वर्धते हीयते नैवासन्न च सद्भवत्यति ततः किं वा हरेः श्रूयताम् ॥
कव्यं यः पितरूपधृग्विधिहुतं हव्यं च भुंक्ते विभुर्देवत्वे भगवाननादिनिधनस्वाहास्वधासंज्ञिते ।
यस्मिन् ब्रह्मणि सर्वशक्तिनिलये मानानि नो मानिनां निष्ठायै प्रभवन्ति हन्ति कलुषं श्रोत्रं स यातो हरिः ॥

नान्तोऽस्ति यस्य न च यस्य समुद्भवोऽस्ति वृद्धिर्न यस्य परिणामविवर्जितस्य ।
नापक्षयं च समुपैत्यविकारि वस्तु यस्तं नतोऽस्मि पुरुषोत्तममीशमीश्वरम् ॥ ६० ॥
तस्यैव योऽनुगुणभुग्वहुधैक एव शुद्धोऽप्यशुद्ध इव भाति हि मूर्तिमेदैः ।
ज्ञानान्वितस्सकल(स)तत्त्वविभूतिकर्ता तस्मै नमोऽस्तु पुरुषाय सदाऽव्ययाय ॥ ६१ ॥
ज्ञानप्रवृत्तिनियमैक्यमयाय पुंसो भोगप्रदानपटवे त्रिगुणात्मकाय ।
अव्याकृताय भवभावनकारणाय वन्दे स्वरूपभवनाय सदाऽजराय ॥ ६२ ॥

यस्मिन्निति ॥ मतिः—श्रवणमननरूपं ज्ञानं, चिन्तनं-धारणा, आत्मनि मनोनिवेशनं ध्यानं, भगवति चेतस्थितिस्समाधिः ॥ ५७ ॥

यज्ञैरिति ॥ न जायते इति । शरीरपरिग्रहो जन्म, तस्यागो मरणम् । वृद्धिहासौ ज्ञानतः । नैवासन्न च सदिति कारणत्वकार्यत्वनिरासः । ततः-हरेः, अति-अतिक्रमेण, किं वा श्रूयताम्? तदधिकं न किञ्चित् श्रूयत इत्यर्थः ॥ ५८ ॥

स्वनामादिद्वारा हरिरेव श्रोतव्य इत्याह—काव्यमिति ॥ मानिनां-प्रमाणवतां, मानानि निष्ठायै-परिच्छेदाय न प्रभवन्ति-न समर्थानि भवन्ति ॥ ५९ ॥

अथ शास्त्रं समापयिष्यन्तीश्वरपुरुषप्रधानव्यक्तानि मंगलाय प्रणमति—नान्तोऽस्तीत्यादिचतुर्भिः ॥ नान्तोऽस्तीति ॥ तत्रायं प्रथमः श्लोकः शुभाश्रयत्वेनोक्तदिव्यविग्रहविशिष्टेश्वरविषयः । कालोऽपीश्वरेऽन्तर्भूतः ॥ ६० ॥

द्वितीयेन श्लोकेन तस्य पुरुषरूपं नमस्करोति—तस्यैवेति ॥ यः-पुरुषः, तस्यैवानुगुणभुक्-शेषभूत इत्यर्थः । एकः-देवादिभेदरहितः ज्ञानैकस्वरूपः स्वतःशुद्धोऽपि प्राकृतदेहेष्वात्मभ्रमात्तद्धर्मयुक्ततया भानादशुद्ध इव भाति । ज्ञानान्वितः-ज्ञानधर्मकः । तत्त्वादीनां महादादीनां विभूतेः-विस्तरस्य कर्मद्वारा कर्ता । सकलतत्त्वविभूतिकर्तेति च पाठः ॥ ६१ ॥

प्रधानस्वरूपमाह—ज्ञानेति ॥ ज्ञानप्रवृत्तिनियमाः-सत्त्वादीनां कार्याणि नियमः—स्तम्भो ज्ञानसंकोचश्च । एवमैक्यम्-एकत्र लयः, तद्रूपाय । गुणसाम्यावस्थायां हि तत्त्वात् तत्तत्कार्याणि न भवन्ति । अव्याकृताय—अनुद्भूत महादाद्यवस्थाय, प्रधानायेत्यर्थः । भवभावनकारणाय-भवः संसारः, तद्भावनस्य कर्मणः कारणाय । स्वरूपभवनाय-स्वरूपेण भवनं यस्य तत् स्वरूपभवनं, स्वतस्सिद्धाय ; आदिरहितायेत्यर्थः ॥ ६२ ॥

व्योमानिलाधिजलभूरचनामयाय शब्दादिभोग्यविषयोपनयक्षमाय ।
पुंसस्समस्तकरणैरुपकारकाय व्यक्ताय सूक्ष्मबृहदात्मवते नतोऽस्मि ॥ ६३ ॥

इति विविधमजस्य यस्य रूपं प्रकृतिपरात्ममयं सनातनस्य ।
प्रदिशतु भगवानशेषपुंसां हरिरपजन्मजरादिकां स सिद्धिम् ॥ ६४ ॥

इति श्रीविष्णुपुराणे षष्ठेशेऽष्टमोऽध्यायः ॥ ८ ॥

॥ समाप्तश्च षष्ठोऽंशः ॥

तत्त्वेन यश्चिदचिदीश्वरतत्त्वभाव - भोगापवर्गतदुपायगतीरुदारः ।
संदर्शयन्निरमिमीत पुराणरत्नं तस्मै नमो मुनिवराय पराशराय ॥

तस्यैव व्यक्ताख्यं रूपमाह—न्योमेति ॥ सूक्ष्मबृहदात्मवते - सूक्ष्मम्—महदादि, बृहत्-पृथिव्यादि,
आत्मा । अत्र आत्मशब्दः स्वरूपवचनः ॥ ६३ ॥

अथैवमुपपादितात्वेतरसमस्तचिदचिद्वस्तुशरीरात्पुरुषोत्तमात् सर्वपुंसां परमपुरुषार्थं मोक्षमाशासानः
इति इत्यति—इतीति ॥ इति - उक्तप्रकारेण । प्रकृतिपरात्ममयं - प्रकृतिर्व्यक्ताव्यक्तात्मिका, तस्याः परम्
अप्राकृतदिव्यशरीरम्, आत्मा - पुरुषः । प्रकृतिपरात्मवत इति च पाठः । अत्र प्रकृतिपुरुषयोः परस्माद्भेदः,
तयोर्जगद्भस्मसामानाधिकरण्यनिबन्धनं तद्रूपत्वम्, अशेषपुंसामिति निर्देशात् आत्मनां परस्परभेदः, भगवतः
अपजन्मजरादिकासिद्धिप्रदेष्टृत्ववचनेन स एव मोक्षप्रद इत्याद्युक्तमित्यनुसन्धेयम् ॥ ६४ ॥

इति श्रीभगवद्रामानुजयतीश्वरचरणसरोजचञ्चरीकश्रीविष्णुचिन्तार्यप्रसादिते

श्रीविष्णुपुराणव्याख्याने षष्ठेशेऽष्टमोऽध्यायः ॥ ८ ॥

इति श्रीविष्णुचिन्तार्यवर्यानुगृहीत - व्याख्या सहितं
श्रीविष्णुपुराणं समाप्तम् ॥

अस्मद्गुरुपरंपराभ्यो नमः